
தமிழீழ விடுதலைச்‌ சாசனம்‌ 


முன்னோட்டம்‌ 


ட 

தமிழீழ மக்கள்‌ தமக்கெனச்‌ சிறப்பான மொழி, தொடர்ச்சியான 
தாயகப்பிரதேசம்‌, செழுமையான பண்பாட்டுடன்‌ கூடிய பொருளாதார வாழ்வு, 
தம்மை ஓரு தனித்துவமான மக்கள்கூட்டமாக அடையாளப்படூத்தும்‌ அரசியல்‌ 
விழிப்புணர்வு கொண்ட மக்களாக, ஒரு தேசமாகத்‌ தமது வாழ்வை 
ஒழுங்கமைத்துள்ளார்கள்‌. அனைத்துலக சட்டங்களுக்கு அமைவாக தமக்கென 
ஓர்‌ அரசை அமைத்து, தமது அரசியல்‌ தலைவிதியைத்‌ தாமே தீர்மானித்து 
வாழ்வதற்கு . அனைத்து அருகதையும்‌ கொண்ட மக்களாகத்‌ தம்மை 
நிலைநிறுத்தியுள்ளார்கள்‌. 


இருந்தபோதும்‌ சுதந்திரம்‌ மறுக்கப்பட்ட மக்களாக, தமது பாதுகாப்பை, 
கெளரவத்தை, வாழ்வுரிமையை, மேம்பட்ட வாழ்வை இழந்த மக்களாக, 
சமாதான சகவாழ்வு வாழும்‌ உரிமை பறிக்கப்பட்ட மக்களாக, சிங்கள பெளத்த 
பேரினவாதப்‌ பூதத்தின்‌ பற்களால்‌ கடித்து சின்னாபின்னப்படூத்தப்படும்‌ 
மக்களாக வாழும்‌ ஒரு துர்ப்பாக்கிய நிலைக்குத்‌ தமிழீழ மக்கள்‌ ஆளானார்கள்‌. 
இதனால்‌ தமது சுதந்திரத்துக்காக விட்டுக்‌ கொடுப்புகளின்றி தொடர்ச்சியாகப்‌ 
போராடூமாறு வரலாறு தமிழீழ மக்களுக்குக்‌ கட்டளையிட்டது. வரலாறு காட்டிய 
வழியில்‌ முதலில்‌ அகிம்சை வழியிலும்‌ பின்னர்‌ ஆபுதம்‌ ஏந்தி பெரும்‌ உயிர்‌ 
ஈகம்‌ புரிந்தும்‌ சின்னம்‌ சிறிய தேசமான தமிழீழம்‌ தனது அனைத்து 
வளங்களையும்‌ திரட்டித்‌ தனது சுதந்திரத்துக்காகப்‌ போராடியது. தமிழீழ 
மக்களின்‌ தேசியப்‌ பிரச்சினை அனைத்துலக அரங்கில்‌ கவனம்‌ பெறும்‌ ஒரு 
விடயமாக உருவெடூத்தது. இருந்த போதும்‌ அனைத்துலக அரசுகளின்‌ 
துணையுடன்‌ விடூதலைப்‌ புலிகள்‌ தலைமையில்‌ தமிழீழ மக்களால்‌ 
முன்னெடுக்கப்பட்ட ஆயுதம்‌ தாங்கிய விடுதலைப்‌ போராட்டம்‌ சிறிலங்கா 
அரசால்‌ கொடூரமான முறையில்‌ தோற்கடிக்கப்பட்டது. 


ஆயுதம்‌ தாங்கிய விடுதலைப்‌ போராட்டம்‌ தோற்கடிக்கப்பட்ட. போதும்‌ தமிழீழ 
மக்களின்‌ சுதந்திரத்துக்கான கனவை எவராலும்‌ தோற்கடிக்க முடியவில்லை. 
இதனை தோற்கடிக்க எவராலும்‌ முடியப்‌ போவதுமில்லை. ஏனெனில்‌ தமிழீழ 
மக்களது கனவு ஓர்‌ ஆக்கிரமிப்புக்‌ கனவல்ல. பிரிவினைவாதக்‌ கனவுமல்ல. 
ஆண்ட இனம்‌ மீண்டுமொருமுறை ஆள நினைப்பதில்‌ என்ன தவறு என்பதற்காக 
எழுந்த கனவும்‌ அல்ல, பழம்‌ பெருமை பேசும்‌ நோக்குக்‌ கொண்டோ அன்றி 
ஆளும்‌ அதிகார மோகம்‌ கொண்டோ எழுந்த கனவும்‌ அல்ல. 


இலங்கைத்தீவில்‌ வாழ்ந்த அனைத்து மக்களுடனும்‌ ஒன்றுபட்ட மக்களாக 
வாழ்வதற்கு தமிழீழ மக்கள்‌ எடூத்த முயற்சிகள்‌ யாவும்‌ வரலாற்றின்‌ பக்கங்கள்‌ 
எல்லாம்‌ பதிவாகிக்‌ கிடக்கின்றன. கூடி வாழ்வதற்கு தமிழீழ மக்கள்‌ எடூத்த 
முயற்சிகள்‌ யாவும்‌ சிங்கள பெளத்த பேரினவாதத்தால்‌ விழுங்கி ஏப்பம்‌ 
விடப்பட்ட பின்னர்தான்‌ தமது கெளரவமான, பாதுகாப்பான இருப்புக்கும்‌ 
வளர்ச்சிக்கும்‌ தமக்கென ஓர்‌ அரசு இருத்தல்‌ அவசியம்‌ என்பதனை தமிழீழ 
மக்கள்‌ அரசியல்ரீதியாக உய்த்துணர்ந்து எடூத்த முடிவு காரணமாக எழுந்ததே 
தமிழீழ மக்களின்‌ கனவு. 


தமிழீழ மக்களின்‌ கனவு சுதந்திரம்‌ என்ற உலகப்‌ பொது விழுமியத்தின்‌ 
பாற்பட்டெழுந்த கனவு. நமது வாழ்வை நாமே தீர்மானித்தபடி, நமது 
பாதுகாப்பை நாமே உறுதிப்படுத்தியபடி, நமது கெளரவத்தை நாமே பேணியபடி 
வாழ்வதற்கான ஒரு சுதந்திரக்‌ கனவு. உலகப்பரப்பில்‌ வாழும்‌ சுதந்திர 
தேசங்களுடன்‌ ஆனந்தமாகக்‌ கைகோர்த்தபடி 'யாதும்‌ ஊரே, யாவரும்‌ கேளிர்‌' 
என்ற தமிழ்ப்பண்பாட்டின்‌ பாற்பட்டு நின்று தோழமையுடன்‌ வாழ்வதற்காய்க்‌ 
கண்ட கனவு. இந்தக்‌ கனவுக்கு சுதந்திரமே உயிர்நாடி. தமிழீழ மக்களின்‌ 
சுதந்திரக்‌ கனவை மறுக்கும்‌ உரிமை யாருக்குத்தான்‌ இருக்கிறது? 


பக்கம்‌ 1 


2ல்‌. 

சுதந்திரம்‌ மனிதனின்‌ பிறப்புரிமை. சுதந்திரத்தை நிலைநாட்டூவதற்கான 
போராட்டமே மனிதகுல வரலாற்றின்‌ சாராம்சமாக உள்ளது. சுதந்திரம்‌ என்பது 
தனிமனித உரிமை (1மிர்ரர்மிய£ம்‌ £ரதார்‌6) கூட்டிரிமை ((01160116 சர்தார்‌) 
ஆகிய இரண்டையும்‌ உள்ளடக்கியது. இனம்‌, மதம்‌, மொழி, பால்‌, 
பொருளாதாரம்‌, மேலாதிக்கம்‌, ஆக்கிரமிப்புப்‌ போன்ற அனைத்துவகை 
ஆதிக்கங்களையும்‌ சுதந்திரம்‌ எதிர்த்து நிற்கின்றது. வளர்ச்சிக்கு எதிராகவும்‌ 
தடையாகவும்‌ எவை உள்ளனவோ அவற்றைக்‌ களைவதுதான்‌ சுதந்திரத்தின்‌ 
தலையாய பணியாகும்‌. 


ஒடுக்கப்படும்‌ தேசிய இனங்களின்‌ பிரிந்து செல்லும்‌ வரலாறு 1905-ம்‌ ஆண்டு 
சுவீடனிலிருந்து நோர்வே பிரிந்து சென்றது முதல்‌ 2011-ம்‌ ஆண்டு மொண்டி 
நீக்றோ பிரிந்து சென்று விடுதலை அடைந்தது வரை பிரிந்து செல்லும்‌ வரலாறு 
ஒரு நூற்றாண்டைத்‌ தாண்டித்‌ தொடர்ந்து சென்ற வண்ணம்‌ உள்ளது. 

இரண்டு மாபெரும்‌ உலக யுத்தங்களையும்‌, சர்வதேச பயங்கரவாதத்திற்கு 
எதிரான யுத்தம்‌ என்ற உலகம்‌ தழுவிய இன்னொரு மகா யுத்தத்தையும்‌, 
இடையிடையே அரசுகளுக்கு இடையேயான பல கொடிய யுத்தங்களையும்‌ 
உலக வரலாறு தடம்பதித்துள்ளது. வரலாறானது துயரம்‌ நிறைந்த, கசப்பான, 
அதிர்ச்சி ஊட்டத்தக்க அனுபவங்களையும்‌ படிப்பினைகளையும்‌ இரத்தமும்‌ 
தசையுமாக எமது நெஞ்சங்களில்‌ பதித்துள்ளது. 


இரத்தம்‌ தோய்ந்த அனுபவத்துடனும்‌, ஆழப்பதிந்த படிப்பினைகளுடனும்‌, 
சுதந்திரம்‌, சமத்துவம்‌, சகோதரத்துவம்‌ என்ற ஒப்பாரும்‌ மிக்காருமற்ற சுதந்திரப்‌ 
பிரகடனத்துடனும்‌ தேசிய வரலாறு உலக அரங்கில்‌ 1789-ம்‌ ஆண்டூ நிகழ்ந்த 
பிரஞ்சுப்‌ புரட்சியுடன்‌ பிரவேசித்தது. 


தேசியம்‌-சனநாயகம்‌-சுதந்திரம்‌-சமத்துவம்‌- சகோதரத்துவம்‌ ஆகிய இந்த 
ஐம்பெரும்‌ மனித. சாராம்சத்தை பிரசவிக்க வராலாறு தாங்கொணா 
வேதனைகளைச்‌ சுமந்துள்ளது. தேசியம்‌-சனநாயகம்‌-சுதந்திரம்‌-சமத்துவம்‌- 
சகோதரத்துவம்‌ என்ற ஜம்பெரும்‌ வரலாற்றுக்‌ கனிகளையும்‌ உலகெங்கும்‌ 
நிலைநாட்டுமாறு பிரஞ்சுப்‌ புரட்சி கண்டிப்பான மொழியிலும்‌, வடிவிலும்‌ 
ஆணையிட்டூள்ளது. 


தேசியம்‌ என்ற ஒரு பதத்துள்‌ இவை ஐந்தும்‌ அடங்குமே ஆயினும்‌ இவற்றை 
ஐந்தாக விரித்துக்‌ கூறுவதன்‌ மூலம்‌ பொருள்‌ செறிந்து நிற்கின்றது. 
அதேவேளை 20-ம்‌ நூற்றாண்டின்‌ முற்பகுதியில்‌ இவை ஐந்துடனும்‌ கூடவே 
வாழ்வாதாரம்‌ (1476111000) என்ற ஆறாவது பரிமாணம்‌ இவற்றுடன்‌ 
இணைக்கப்பட்டது. சோசலிசத்திற்கும்‌ வாழ்வாதாரத்திற்கும்‌ இடையே 
பொருளொற்றுமை மிக்க உறவுண்டு. இந்த வாழ்வாதாரத்தை நலச்சேவை 
(9/1) என இன்னொரு வகையாகவும்‌ அழைப்பர்‌. 


யாலார்தாா, 1/5, []00008௫7, 1187101811811, 110111௦௦0-77/61787௦, 
5001811817, []பராலா 51ஹ்ர்‌5, 116 1100101௦ ௦7 5017-10) ாரர்ரக1101 க [11௦ 1812 
10 $௦11- நிராக போன்ற மனிதகுல நாகரிக வளர்ச்சிக்கான 
கோட்பாடுகளையும்‌ நடைமுறைகளையும்‌, அவைதந்த வரலாற்று அனுபவத்தில்‌ 
இருந்து உள்வாங்கி எமக்கான சுதந்திரப்‌ பாதையை நாம்‌ வடிவமைத்துக்‌ 
கொள்ள வேண்டும்‌. 


பிரஞ்சுப்‌ புரட்சி தந்த தேசிய விடுதலைச்‌ சாசனத்தில்‌ இருந்து இற்றைவரையான 
மேற்கூறிய அனைத்தையும்‌ உள்ளடக்கிய 21-ம்‌ நூற்றாண்டின்‌ இரண்டாம்‌ 
தசாப்தத்தின்‌ நடுப்பகுதியை அண்டிய அரசியல்‌ வரலாற்று வளர்ச்சி நிலைக்குப்‌ 
பொருத்தமாகவும்‌ எதிர்கால வளர்ச்சிப்‌ போக்குக்கு ஏற்றதாகவும்‌ தமிழீழ 
மக்கள்‌ தமது சுதந்திரத்துக்கான போராட்டத்தை ஒழுங்கமைத்துக்‌ கொள்வது 
காலத்தின்‌ கட்டாயமாக அமைகிறது. 

3. 

தமிழீழ மக்களின்‌ சுதந்திரக்கனவு நீதியானதாகவும்‌ முற்போக்கானதாகவும்‌ 
இருக்கும்‌ காரணத்தால்‌ மட்டும்‌ அது தானாக வெற்றியடைந்து 
விடப்போவதில்லை. அவ்வாறு நாம்‌ நம்புவோமானால்‌ அரசியலின்‌ அடிச்சுவடி 
அறியாதவர்களாக நாம்‌ அடையாளம்‌ காணப்படூவோம்‌. நமது சுதந்திரக்‌ 
கனவை நாம்‌ வெற்றியடைய வைக்க வேண்டும்‌. இவ்வாறு வெற்றியடைய 
வைக்க வேண்டுமானால்‌ அதற்குரிய ஆடுகளத்தை நாம்‌ தெளிவாக 
அடையாளம்‌ காண வேண்டும்‌. எமது விருப்பு வெறுப்புகளுக்கு அப்பால்‌ நின்று 
அறிவியல்‌ துணை கொண்டூ இந்த ஆடூகளத்தின்‌ ஆட்ட விதிகளை நாம்‌ புரிந்து 
கொள்ள வேண்டும்‌. நமக்கு இருக்கக்கூடிய சவால்களையும்‌ வாய்ப்புக்களையும்‌ 
சரிவர மதிப்பீடு செய்து கொள்ள வேண்டும்‌. நமது தோல்விகளிலிருந்து நாம்‌ 
கற்றுக்‌ கொள்ளத்‌ தயாராக இருக்க வேண்டும்‌. தோல்விகளில்‌ இருந்து கற்றுக்‌ 
கொள்ளத்‌ தயங்குவோமாக இருந்தால்‌ நமக்கான வெற்றி வாய்ப்புக்களையும்‌ 
தவற விட்டவர்களாக ஆகி விடுவோம்‌ என்பதனை நாம்‌ கவனத்திற்‌ கொள்ள 
வேண்டும்‌. 


தேசிய இனப்‌ பிரச்சினைக்கு உலகளாவிய ஒரு பொதுமையான அடிப்படை 
இருக்கின்ற போதிலும்‌ இலங்கைத்‌ தீவுக்கும்‌ இந்தியாவுக்கும்‌ இடையேயான 
புவிசார்‌ அரசியல்‌ அடிப்படையிலான பகைமையின்‌ விளைவால்‌ தமிழீழ மக்கள்‌ 
மீதான சிங்கள ஒடுக்குமுறை தனிவிசேட அம்சங்களைக்‌ கொண்டதாய்‌ 
அமைந்துள்ளது. 


இந்தத்‌ தனி விசேட அம்சத்தின்படி இந்திய ஆதிக்கம்‌ பற்றிச்‌ சிங்கள 
இனத்தவரிடம்‌ காணப்படும்‌ அச்சத்தின்‌ விளைவாக தமிழீழ மக்கள்‌ முற்றிலும்‌ 
பாதுகாப்பு அற்றவர்களாக ஆக்கப்பட்டூுத்‌ தொடர்ந்து கொல்லப்பட்டும்‌, இன, 
பண்பாட்டு அழிப்புக்கு உள்ளாக்கப்பட்டூம்‌ வருகின்றதான ஒரு விசேட நிலை 
இங்கு பெரிதும்‌ கவனத்துக்குரியது. சிங்கள்‌ அரசியலானது ஆயிரக்கணக்கான 
ஆண்டுகால பழைமை வாய்ந்த பண்டைய வரலாற்றுச்‌ சகதிக்குள்‌ சிக்குண்டு 
இனவிரோதப்‌. படுகொலைக்‌ கலாசாரத்தைக்‌ கொண்டதாக உள்ளது. அது 
தமிழ்மக்களின்‌ அனைத்துவகை வளர்ச்சிக்கும்‌ தடையாக உள்ளது. 
இவ்வொடுக்குமுறையானது சட்டரீதியிலான ஏற்பாடுகளையும்‌ மீறி ஒடுக்குமுறை 
ஒரு சிங்கள மனப்பாங்காகவும்‌, இனப்படுகொலை சிங்களக்‌ கலாசார 
அம்சமாகவும்‌ உருவெடுத்துவிட்டது. 


இது தொடர்பான புவிசார்‌ அரசியல்‌ நிலைமைகளையும்‌, இலங்கைத்‌ தீவுக்குரிய 
கேந்திர முக்கியத்துவத்தின்‌ விளைவாக உலகப்‌ பெரு வல்லரசுகளோ அல்லது 
வெளி அரசுகளோ தத்தம்‌ அரச நலங்‌ கருதி மேற்கொள்ளும்‌ தீர்மானங்களால்‌ 
உருவாகவல்ல பிராந்திய சர்வதேச நிலைமைகளைக்‌ கருத்திற்‌ கொண்டும, 
தமிழீழ மக்கள்‌ தமது சுதந்திரப்‌ போராட்டப்‌ பாதையை வடிவமைக்க 
வேண்டியுள்ளது. அதாவது ஈழத்தமிழர்‌ ஒரு சிங்கள அரசால்‌ மட்டூம்‌ 
ஒடுக்கப்படவில்லை, கூடவே சிங்கள அரசுடன்‌ தமது அரச நலங்‌ கருதி கூட்டூச்‌ 
சேரும்‌ பெருவல்லரசுகள்‌ மற்றும்‌ வெளியரசுகள்‌ என்பனவற்றின்‌ கூட்டுக்களாலும்‌ 
ஒடுக்குமுறைக்கு உள்ளாகின்றனர்‌. 


இதனால்தான்‌ முள்ளிவாய்க்காலில்‌ சிங்களம்‌ மேற்கொண்ட தமிழின அழிப்பு 
அனைத்துலக நாடூகளின்‌ சம்மதத்துடன்‌ நடைபெறுவது சாத்தியமாயிற்று. 
2009ஆம்‌ ஆண்டூ மே மாதத்துக்குப்‌ பின்னர்‌ உருவாகியுள்ள நிலைமைகளில்‌, 
தமிழீழ மக்களின்‌ சுதந்திரக்‌ கனவின்‌ வெற்றியானது தமிழீழ மக்கள்‌ தமக்கு 
ஆதரவான வகையில்‌ பலமிக்க அரசுகளின்‌ ஆதரவினை வென்றெடுத்தலில்‌ 
பெரிதும்‌ தங்கியுள்ளது. இதில்‌ இந்தியா, அமெரிக்கா மற்றும்‌ மேற்குலக 
நாடுகளின்‌ பாத்திரம்‌ தீரமானகரமானதாக அமையக்‌ கூடியது. இவ்‌ விடயத்தில்‌ 
நமக்கு உள்ள பிரதானமான சவால்‌ நலன்களின்‌ அச்சில்‌ இயங்கும்‌ உலக 
ஒழுங்கில்‌ நமது நலன்களையும்‌ இந்‌ நாடுகளின்‌ நலன்களையும்‌ எவ்வாறு 
ஒருங்கிசைய வைப்பது என்பதுதான்‌. வரலாற்றின்‌ தர்க்கபூர்வமான வளர்ச்சிப்‌ 
போக்கு இதற்கான வாய்ப்புக்களை நமக்கு வழங்கும்‌. நாம்‌ அதனை திறம்படப்‌ 
பயன்படுத்திக்‌ கொள்வதற்கு நமது சுதந்திர வேட்கையை நாம்‌ மேலும்‌ 

அனைத்துலக மயப்படுத்தி ஆதரவினை வென்றெடுக்க வேண்டும்‌. இம்‌ 
முயற்சியின்‌ ஒரு பகுதியாகவே தமிழீழ சுதந்திர சாசனம்‌ முரசறையப்படுகிறது. 


4, 

இலங்கைத்தீவு சிங்கள பெளத்த இனவாத அரசால்‌ சிறைப்பிடிக்கப்‌ பட்டுள்ளது. 
இதனால்‌ சிங்கள்‌ மக்களைத்‌ தவிர ஏனைய மக்கள்‌ எவரும்‌ தீவுக்கு 
உரித்துடைய மக்களாக அங்கு வாழ்வது சாத்தியமில்லாமல்‌ போயிற்று. ஒரு 
நாடு, ஒரு மக்கள்‌ என இன்றைய சிறிலங்கா ஜனாதிபதி மகிந்த இராஜபக்ச 
முழக்கமிடுவதும்‌ இந்த அர்த்தத்தில்தான்‌. இது சிங்கங்களின்‌ தேசம்‌ எனக்‌ 
கூவியபடி அனைத்து ஏனைய மக்களையும்‌ சிங்கத்துக்கு இரையாக்கும்‌ 
ஆட்டவிதியே இப்போது அங்கு அரங்கேறுகிறது. இதனால்‌ சிங்கள அரசுடன்‌ 
பேச்சுவார்த்தைகள்‌ மூலம்‌ அதிகாரங்களைப்‌ பங்கீடு செய்ய எடுக்கப்படும்‌ 
எந்தவொரு முயற்சியும்‌ வெற்றியடையப்‌ போவதில்லை. சிறிலங்காவை தமது 
வழிக்கு கொண்டு வருவதற்கு அனைத்துலக சமூகம்‌ எடுக்கும்‌ முயற்சிகளும்‌ 
பயன்‌ தரப்போதில்லை. சிறிலங்கா அரசின்‌ ஆட்சித்தலைவரை மாற்றும்‌ 
முயற்சிகளுக்கு சிங்கள மக்களின்‌ மகாவம்ச மனோபாவம்‌ ஆதரவளிக்கப்‌ 
போவதுமில்லை. இந்தியாவும்‌ அமெரிக்கா தலைமையிலான மேற்குலகும்‌ 
காட்டும்‌ ஆட்ட விதிகளுக்கு அடங்கி ஆட மறுத்து புதிய ஆட்டவிதிகளைத்‌ 
தனக்கேற்றவாறு அரங்கேற்ற முனைகிறது மகிந்தர்‌ தலைமையிலான சிறிலங்கா 
அரசு. உலகில்‌ எழுந்து வரும்‌ புதிய சக்திகளின்‌ அதுவும்‌ குறிப்பாக சீனாவின்‌ 
கரங்களை இறுகப்‌ பற்றியபடி சுழன்று குதித்து ஆடுகிறது சிறிலங்கா அரசு. 


இந்த ஆட்டத்தின்‌ தரக்கபூர்வமான வளர்ச்சி தமிழீழத்துக்கான கதவுகளைத்‌ 
திறக்கும்‌. இலங்கைத்தீவின்‌ தேசியப்‌ பிரச்சினைக்கு இரு அரசுகள்‌ தீர்வுமுறை 
குறித்து அனைத்துலக அரசுகள்‌ இன்று வரை கவனத்திற்கெடுக்கவில்லை. 
தமது முயற்சிகள்‌ எல்லாம்‌ தோல்வியடைந்து போக இரு அரசுகள்‌ தீர்வு முறை 
குறித்து அனைத்துலச சமூகம்‌ கவனத்தில்‌ எடூக்கும்‌ சூழல்‌ உருவாகும்‌. இந்‌ 
நிலையை உருவாக்கும்‌ நடைமுறையில்‌ தமிழீழ சுதந்திர சாசனம்‌ காத்திரமான 
பங்கினை ஆற்றும்‌ என்‌ நாம்‌ உறுதியாக நம்புகிறோம்‌. 


இத்தகையதொரு பின்னணியில்‌, தமிழீழ சுதந்திர சாசனத்தை நாம்‌ 
ஆழமாகவும்‌, சிறப்பாகவும்‌ வரைந்து உலகளாவிய வரலாற்று வளர்ச்சிக்கான 
ஒரு பங்களிப்பாய்‌ சமர்ப்பிக்க வேண்டிய வரலாற்றுப்‌ பொறுப்பு விடுதலைக்காகப்‌ 
போராடூம்‌ தமிழீழ மக்களான நமக்கு உண்டு. 


மிகக்கொடரமான ஒடுக்குமுறைக்கு உள்ளாகும்‌ தேசிய இனம்‌ என்ற 
வகையிலும்‌ சர்வதேச முக்கியத்துவம்‌ வாய்ந்த ஒரு விடுதலைப்‌ போராட்டத்தில்‌ 
ஈடுபடுவோர்‌ என்ற வகையிலும்‌ உலக அரங்கில்‌ ஒரு புதிய சகாப்தத்தின்‌ 
தொடக்கத்தில்‌ போராடி வருபவர்கள்‌ என்ற வகையிலும்‌, மனிதகுல நாகரீக 
வளர்ச்சிக்கான ஒரு பிரகடனமாயும்‌, அரசியல்‌ விஞ்ஞானத்திற்கான ஒரு 
பங்களிப்பாயும்‌ அமையும்‌ வகையில்‌ தமீழழ விடுதலைச்‌ சாசனத்தை 
உருவாக்கி வெளியிட வேண்டிய கட்டாயம்‌ எமக்கு உள்ளது. 


இவற்றைக்‌ கவனத்திற்‌ கொண்டு 1949-ம்‌ ஆண்டூ தமிழரசுக்‌ கட்சியின்‌ 
அங்குரார்ப்ணத்‌ தலைமை உரை, 1976-ம்‌ ஆண்டு வட்டுக்கோட்டைத்‌ 
தீர்மானம்‌, 1977-ம்‌ ஆண்டு மக்கள்‌ ஆணை, 1980-ம்‌ ஆண்டூ தமிழீழ விடுதலைப்‌ 
புலிகள்‌ வெளியிட்ட தமிழீழ சோசலிசத்தை நோக்கி... என்ற நூல்‌, 1985-ம்‌ 
ஆண்டுத்‌ திம்புப்‌ பிரகடனம்‌, 2002 ஆம்‌ ஆண்டின்‌ புரிந்துணர்வு உடன்பாடு, 2003 
ஆம்‌ ஆண்டூ முன்வைக்கப்பட்ட இடைக்கால தன்னாட்சி சபை வரைபு, 2008-ம்‌ 
ஆண்டூ மாவீரர்நாள்‌ உரை, 2010 ஆம்‌ ஆண்டு நாடூ கடந்த தமிழீழ 
அரசாங்கத்தை உருவாக்குவதற்கான மதியுரைஞர்‌ குழு அறிக்கை ஆகிய 
வரலாற்று ஆவணங்களையுங்‌ கருத்திற்‌ கொண்டும்‌ முள்ளிவாய்க்கால்‌ இனப்‌ 
படுகொலையின்‌ பின்னான உலகளாவிய விடுதலை மற்றும்‌ உரிமைப்‌ 
போராட்டங்களின்‌ போக்கு, புதிய சர்வதேச நிலவரம்‌ என்பனவற்றைக்‌ கருத்தில்‌ 
எடூத்தும்‌ இந்த சுதந்திர சாசனம்‌ வரையப்படூகிறது. 

தமிழீழ மக்களின்‌ சுதந்திரக்‌ கனவின்‌ பாற்பட்டூத்தான்‌ இந்த தமிழீழ சுதந்திர 
சாசனம்‌ எழுகிறது. தாம்‌ சுதந்திரமாகவும்‌ பாதுகாப்பாகவும்‌ கெளரவமாகவும்‌ 
வாழ்வதற்கு சுதந்திரமும்‌ இறைமையும்‌ கொண்ட தமிழீழத்‌ தனியரசு 
அமைக்கப்படூதலே ஒரே வழி என்பதனை உய்த்துணர்ந்து, சுதந்திரம்‌ என்பதன்‌ 
நடைமுறை அர்த்தமாக தமக்கென ஒரு புதிய அரசினை இலங்கைத்தீவின்‌ 
தமது தாயகபூமியில்‌ அமைப்பது என்ற முடிவினைத்‌ தமிழீழ மக்கள்‌ 
கொண்டுள்ளார்கள்‌. சிங்கள அரசின்‌ பெரும்‌ ஒடுக்குமுறை காரணமாக 
தாயகப்பூமியில்‌ தற்போது வாழ்பவர்களால்‌ சுதந்திரமாகத்‌ தமது அரசியல்‌ 
பெருவிருப்பை வெளிப்படுத்தக்கூடிய வாய்ப்புகள்‌ எதுவும்‌ அங்கு இல்லை. இந்த 
தமிழீழ சுதந்திர சாசனம்‌ தாயக மக்களின்‌ உணர்வுகளையும்‌ தாங்கியே 
வெளிவருகிறது. 


தாம்‌ கனவு காணும்‌ தமிழீழத்‌ தனியரசு எவ்‌ வடிவில்‌ அமையப்‌ போகிறது? 
எத்தகைய . நிலைப்பாடுகளைக்‌ .. கொண்டிருக்கப்‌ போகிறது? எத்தகைய 
கொள்கைகளைக்‌ கடைப்பிடிக்கப்‌. போகிறது? எத்தகைய நிறுவனங்களை 
அமைக்கப்‌ போகிறது? இது குறித்த சிந்தனைகளை வரலாற்றின்‌ 
தொடர்ச்சியாகப்‌ பதிவு செய்யும்‌ ஆவணமாக இத்‌ தமிழீழ சுதந்திர சாசனம்‌ 
அமைகிறது. மக்களோடூ நடாத்தப்பட்ட கருத்துப்பரிமாற்றங்களை 
உள்வாங்கியும, தமிழீழக்‌ கனவைச்‌ சுமந்து நிற்கும்‌ அறிவியல்‌ சமூகத்தின்‌ 
துணைகொண்டூம்‌ உருவாக்கப்பட்டுள்ள இத்‌ தமிழீழ சுதந்திர சாசனம்‌ தமிழீழ 
விடுதலைப்‌ போராட்டத்தின்‌ புதிய பரிமாணத்தின்‌ ஒரு குறியீடாகவும்‌ ஒரு 
முக்கியமான மைல்கல்லாகவும்‌ அமைகிறது. 

விடுதலைக்கான 
இன்றைய கனவும்‌ நாளைய வெற்றியும்‌ 


தமிழீழ சுதந்திர சாசனம்‌ 


டப பட்‌ 


நிலைப்பாடுகள்‌: 

1. தமிழீழ மக்களாகிய நாங்கள்‌ தன்னாட்சியுரிமை கொண்ட ஒரு தேசத்தவர்‌ 
என்றவகையிலும, இலங்கைத்தீவினுள்‌ சிங்கள பெளத்த தேசிய அரசுகளினால்‌ 
தொடர்ச்சியாக இனஅழிப்புக்கு உள்ளாக்கப்பட்டுவரும்‌ மக்கள்‌ 
என்றவகையிலும்‌, இனஅழிப்பிலிருந்தும்‌ எம்மீது நிகழ்த்தப்படும்‌ 
மனிதகுலத்துக்கு எதிரான குற்றங்களின்‌ விளைவுகளிலிருந்தும்‌ எம்மை 
நிரந்தரமாகப்‌ பாதுகாக்க ஏற்ற அத்தியாவசிய ஏற்பாடு என்ற அடிப்படையிலும்‌, 
நாங்கள்‌ அனைத்துலகச்‌ சட்டங்கள்‌ மற்றும்‌ நியமங்களுக்கு உட்பட்டமுறையில்‌ 
எமக்கென சுதந்திரமும்‌ இறைமையும்‌ உடைய தமிழீழத்‌ தனியரசினை 
அமைத்திட அனைத்து உரித்தும்‌ கொண்டவர்கள்‌. 


2. பாதுகாப்பு, வாழ்வுரிமை, மேம்பாடு, சமாதான சகவாழ்வு போன்ற மனிதப்‌ 
பொதுப்‌ பெருவிழுமியங்களைத்‌ தழுவிய வாழ்வை தமிழீழமக்களாகிய 
நாங்களும்‌ எட்டிக்கொள்வதற்கும்‌, உலகில்‌ வாழும்‌ அனைத்து சுதந்திர 
மனிதர்கள்‌ போல நாமும்‌ தனித்தும்‌ கூட்டாகவும்‌, பாதுகாப்பாகவும்‌, 
கெளரவமாகவும்‌, சமத்துவமாகவும்‌ வாழ்வதற்கு சுதந்திரமும்‌ 
இறைமையுமுடைய தமிழீழத்‌ தனியரசு அமைதல்‌ மட்டுமே ஒரேயொரு 
வழிமுறை என்பதனையே வரலாறு எமக்குக்‌ காட்டி நிற்கிறது. 


3. தமிழீழத்‌ தனியரசினை அமைப்பதற்கான எமது பெருவிருப்பினை அரசியல்‌ 
வழிமுறையில்‌ சனநாயக வாக்கெடூப்புகள்‌ மூலமும்‌, இனஅழிப்புக்கு எதிராகத்‌ 
தற்காப்பு ஆயுதம்‌ ஏந்திப்‌ போராடியமை மூலமும்‌ உறுதியானமுறையில்‌ 
தமிழீழமக்களாகிய நாம்‌ ஆறு தசாப்தங்களாக வெளிப்படுத்தி வந்துள்ளோம்‌. 
எமது சுயநிரணய உரிமையை நிலைநாட்டவும்‌ எம்மீது நிகழ்த்தப்படும்‌ 
இனஅழிப்புக்குக்‌ காரணமானவர்களை நீதியின்முன்‌ நிறுத்துவதற்கும்‌ 
ஏற்றவகையில்‌ எமது விடயத்தில்‌ மக்களாணை வாக்கெடூப்பு நடத்த ஆவன 
செய்ய வேண்டுமென அனைத்துலக சமூகத்திடம்‌ அடித்துக்‌ கூறுகிறோம்‌. 


1. இலங்கைத்தீவில்‌ தமிழீழமக்கள்‌ பாரம்பரியமாக பல நூற்றாண்டுகள்‌ வாழ்ந்து 
வரும்‌ வடகிழக்கிலுள்ள தொடர்நிலப்பகுதி தமிழீழமக்களின்‌ தாயகமாக 
அமைகிறது. இத்‌ தாயக நிலப்பகுதியே தமிழீழஅரசின்‌ ஆட்சிப்புலமாக 
அமையும்‌. தமிழீழத்தின்‌ கடல்‌, வான்‌ எல்லைகள்‌ அனைத்துலக சட்டங்களுக்கு 
அமைவாகத்‌ தீரமானிக்கப்படும்‌. 


5. அமையப்போகும்‌ தமிழீழத்‌ தனியரசு ஜனநாயகவிழுமியங்களைத்‌ 
தழுவியதாகவும்‌ மனித உரிமைகளுக்கு உயரிய மதிப்பளித்துப்‌ பேணிக்‌ 
காக்குமொன்றாகவும, அனைத்துலக மனிதஉரிமைகள்‌ பிரகடனம்‌ உட்பட 
மனிதகுலவரலாற்றை முன்னோக்கி நகர்த்துவதற்கு வழிகோலும்‌ வகையில்‌ 
அமையப்பெறும்‌ அனைத்து அனைத்துலக பிரகடனங்களையும்‌ மனிதாபிமான 

சாசனங்களையும்‌ ஏற்பாடுகளையும்‌ தமிழீழ அரசு உளப்பூர்வமாக 
அங்கீகரித்துப்‌ பின்பற்றும்‌. 


6. தமிழீழத்‌ தனியரசின்‌ அரசியலமைப்பு மக்களால்‌ தேர்வுசெய்யப்பட்ட 
அரசியலமைப்புப்‌ பேரவையினால்‌ வரையப்படூம்போது அதிகாரங்கள்‌ 
ஓரிடத்தில்‌ குவிக்கப்படாத வகையிலும்‌ சட்டமியற்றும்‌ அதிகாரம்‌, நிறைவேற்று 
அதிகாரம்‌, நீதி அதிகாரம்‌ போன்றவைக்கான தனித்துவங்கள்‌ 
மதிப்பளிக்கப்படும்‌ வகையிலும்‌ அது வரையப்படும்‌. மக்களால்‌ நேரடி 
வாக்கெடுப்புமுறையின்‌ ஊடாக தேர்வுசெய்யப்பட்ட பிரதிநிதிகளைக்‌ கொண்ட 
நாடாளுமன்றத்தால்‌ இயற்றப்படும்‌ சட்டங்களுங்கமைய இயங்கும்‌ 
சட்டத்தின்பாற்பட்ட குடியரசாகத்‌ தமிழீழம்‌ அமையும்‌. அதனது ஆளுகையில்‌ 
மக்களால்‌ . தேர்வுசெய்யப்படுபவர்களை மக்களே அவசியமேற்படூம்‌ போது 
மீளப்பெறும்‌ உரிமையைக்‌ கொண்டிருப்பர்‌. 


7. தமிழீழ அரசு ஒரு மதசார்பற்ற அரசாக அமையும்‌. அதன்கீழ்‌ சகல 
மக்களினதும்‌ மத வழிபாட்டு உரிமையும்‌ தங்கள்‌ மதக்கடமைகளினை 
நிறைவேற்றுவதில்‌ அவர்களுக்குரிய பண்பாட்டு உரிமையும்‌ தங்கு தடையின்றி 
உறுதிப்படூத்தப்படும்‌. 


8. தமிழீழ அரசின்கீழ்‌ மரணதண்டனைக்கு இடமிருக்காது. 


9. தமிழீழ அரசு மத, இனத்துவ, மொழிசார்‌, சாதிய, பாலின, பாலியல்‌ 
தெரிவுகள்‌ காரணங்களால்‌ தமிழீழ மக்கள்‌ மத்தியில்‌ எழக்கூடிய எந்தவொரு 
ஏற்றத்‌ தாழ்வுகளிலிருந்தும்‌ தனிமனிதர்களும்‌ குடூம்பங்களும்‌ 
சமூகக்குழுக்களும்‌ பாதுகாக்கப்படுவதற்கான அரசியலமைப்பு ரீதியான 
உத்தரவாதங்களினை உருவாக்கும்‌. தமிழீழத்தின்‌ குடிமக்கள்‌ யாவரும்‌ 
சட்டத்தின்‌ முன்‌ சமனானவர்களாகக்‌ கருதப்படூவர்‌. 


10. தமிழீழத்தில்‌ வாழும்‌ எண்ணிக்கையில்‌ சிறுபான்மையினரான மக்களின்‌ 
உரிமைகள்‌ மதிப்பளித்துப்‌ பேணப்படும்‌. முஸ்லீம்‌ மக்களின்‌ தனித்துவமான 
அடையாளங்கள்‌ மதிப்பளிக்கப்பட்டு அவர்கள்‌ விரும்பும்‌ வகையில்‌ தமது 
வாழ்வை ஒழுங்கமைத்துக்‌ கொள்ள ஏற்பாடுகள்‌ செய்யப்படும்‌. தமிழீழத்தில்‌ 
தமது வகுபாகத்தினைத்‌ தாமே உருவாக்குவதில்‌ பங்குபற்றும்‌ உரிமை 
முஸ்லீம்‌ மக்களுக்குக்‌ கொடுக்கப்படும்‌. மலையகத்‌ தமிழ்‌ மக்கள்‌ தழிழீழத்தில்‌ 
குடியேறவிரும்பும்‌ பட்சத்தில்‌ அவர்களுக்கு உடனடியாகக்‌ குடியுரிமை 
வழங்கப்படுவதுடன்‌ அவர்கள்‌ தமது வாழ்வை வளமாக அமைத்துக்‌ 
கொள்வதற்கான திட்டங்களும்‌ தமிழீழஅரசினால்‌ நடைமுறைப்படுத்தப்படும்‌. 


11. தமிழீழத்தாயக விடுதலைக்காகப்‌ போராடிய அனைத்து வீரர்களும்‌ 
தேசியவீரர்களாகத்‌ தமிழீழ அரசால்‌ மதிப்பளிக்கப்படூவார்கள்‌. போராட்டத்தில்‌ 
தமது உயிர்களை ஈகம்‌ செய்தவர்கள்‌ தேசிய மாவீரர்களாகப்‌ 
போற்றப்படுவார்கள்‌. மாவீரர்களதும்‌ போராளிகளினதும்‌ நேரடிக்‌ குடூம்பத்தினரின்‌ 
நலன்‌ பேணல்‌ தமிழீழஅரசின்‌ கடமையாக அமையும்‌. தமிழீழ விடுதலைப்‌ 
போராட்ட காலத்தில்‌ தமது உயிர்களை இழந்த பொதுமக்கள்‌ நினைவாக 
தேசிய நினைவுச்‌ சின்னமொன்று அமைக்கப்படும்‌. மே மாதம்‌ 18ம்‌ திகதி தேசிய 
துக்க நாளாகவும்‌ நவம்பர்‌ 27ம்‌ திகதி தேசிய மாவீரர்‌ நினைவு நாளாகவும்‌ 
நிறுவப்படும்‌. 

கொள்கைகள்‌ 


வெளியுறவுக்‌ கொள்கை: 

12. தமிழீழத்தின்‌ வெளியுறவுக்‌ கொள்கை ஜனநாயகவழி முறையினைத்‌ 
தழுவியதாக ஆட்சியமைத்துள்ள எல்லா நாடூகளுடன்‌ கூடூதல்‌ நட்புறவைப்‌ 
பேணும்‌ வகையில்‌ அமையும்‌. தென்னாசியாவினதும்‌ இந்துசமுத்திரப்‌ 
பிராந்தியத்தினதும்‌ அமைதிக்கும்‌ பாதுகாப்புக்கும்‌ உறுதுணையாகும்‌ 
வகையிலும்‌ இந்தியமக்களுடன்‌ தோழமையுணர்வை வெளிப்படுத்தும்‌ 
வகையிலும்‌ இந்தியாவுடன்‌ சிறப்பான உறவினைத்‌ தமிழீழம்‌ 
பேணிக்கொள்ளும்‌. 


பொருணமியக்‌ கொள்கை 

13. தமிழீழத்தின்‌ பொருண்மியக்‌ கொள்கை தமிழீழமக்களின்‌ வளங்களையும்‌ 
தேவைகளையும்‌ கவனத்திற்‌ கொண்டு உலகநாடூகளுடன்‌ கூட்டுறவினை 
(1௦0௮! 0000819110) வளர்க்கக்‌ கூடியவகையிலும்‌ தமிழீழத்தின்‌ 
பொருணமியவளர்ச்சியில்‌ புலம்பெயர்‌ தமிழ்‌ மக்கள்‌ முக்கிய 
பங்குவகிக்கக்கூடிய வகையிலும்‌ வடிவமைக்கப்படும்‌. 


மொழிக்‌ கொள்கை 

14. தமிழீழத்தாயகத்திலும்‌, அயலிலும்‌ வாழும்‌ மக்களது நலன்‌ சார்ந்தும்‌ 
உலகம்‌ தழுவிய தொடர்பாடல்‌ பயன்பாடூ கருதியும்‌ தமிழ்‌, சிங்களம்‌, ஆங்கிலம்‌ 
ஆகிய மொழிகள்‌ தமிழீழத்தின்‌ உத்தியோகபூர்வ மொழிகளாக அமையும்‌. 


கல்விக்‌ கொள்கை 

15. கல்வி ஓர்‌ அடிப்படை உரிமையாகக்‌ கருதப்பட்டு அனைவருக்கும்‌ இலவசக்‌ 
கட்டாயக்‌ கல்வி என்பது தமிழீழத்தின்‌ கல்விக்‌ கொள்கையின்‌ மூலக்கூஜாக 
இருக்கும்‌. தமிழீழத்தின்‌ தேவைகளைக்‌ கருத்திற்‌ கொண்டும்‌ தமிழீழத்தை 
உலகப்பரப்பில்‌ வெற்றிகரமான நாடாக நிலைநிறுத்தத்‌ துணைசெய்யும்‌ 
வகையிலும்‌ தமிழீழத்தின்‌ கல்வித்திட்டம்‌ வடிவமைக்கப்படும்‌. 


மருத்துவ மற்றும்‌ உடல்‌ நலம்சார்‌ கொள்கை: 

16. மருத்துவ வசதிகளைப்‌ பெற்றுக்‌ கொள்ளும்‌ உரிமை ஓர்‌ அடிப்படை 
உரிமையாகக்‌ கருதப்படும்‌. அரசினால்‌ வழங்கப்படும்‌ மருத்துவ சேவைகள்‌ 
உயர்தரம்‌ கொண்டதாகவும்‌ இலவசமானதாகவும்‌ அமையும்‌. நோய்முன்தடுப்பு 
நடவடிக்கைகள்‌ மருத்துவம்‌ மற்றும்‌ உடல்‌ நலம்சார்‌ சேவைகளில்‌ முக்கிய 
பங்குபெறும்‌. 


மேம்பாட்டூக்‌ கொள்கை 

17. மேம்பாடு என்பது பொருளாதார வளர்ச்சிநிலையினை மட்டூம்‌ குறித்து 
நிற்பதாகக்‌ கருதப்படாது சமூக, மனிதவள மற்றும்‌ பண்பாட்டு 
மேம்பாட்டுநிலையினை எட்டிக்‌ கொள்வதும்‌, ஏற்றத்தாழ்வுகள்‌ குறைந்தவொரு 
சமூகச்‌ சமநிலையை உருவாக்குவதும்‌ தமிழீழத்தின்‌ மேம்பாட்டுக்‌ 
கொள்கையின்‌ முக்கியநோக்காக இருக்கும்‌. அடையப்படும்‌ மேம்பாட்டினை 

நீடித்து நிலைத்துப்‌ பேணக்கூடிய வழிவகைகள்‌ கண்டறியப்பட்டு அவை 
மேம்பாட்டுக்‌ கொள்கையின்‌ இணைந்த பகுதியாக உள்வாங்கப்படும்‌. 


18. தமிழீழக்‌ குடிமக்கள்‌ அனைவரும்‌ தமக்கான சொந்தமான குடிமனையை 
அமைத்துக்‌ கொள்வதனையும்‌, தமது வாழ்வாதாரங்களை உறுதியான 
முறையில்‌ அமைத்துக்‌ கொள்வதனையும்‌, ஆரோக்கியமான 
உணவுப்பழக்கங்களைப்‌ பேணிக்‌ கொள்வதை எஊக்குவிப்பதனையும்‌, பசி, 
பட்டினி, தொற்றுநோய்கள்‌ போன்றவவை மக்களைத்‌ தீண்டாது தடூப்பதனையும்‌, 
குழந்கைள்‌, கர்ப்பிணித்தாய்மார்‌, முதியவர்கள்‌ போன்றோர்க்குப்‌ போதிய 
ஊட்டச்சத்துக்‌ கிடைப்பதை உறுதிப்படுத்தும்‌ வகையிலும்‌ தமிழீழத்தின்‌ 
மேம்பாட்டுத்‌ திட்டங்கள்‌ வடிவமைக்கப்படும்‌. 


சுற்றுப்புறச்சூழல்‌ பாதுகாப்புக்‌ கொள்கை 

19. தமிழீழத்தின்‌ ஆள்புல எல்லைக்குட்பட்ட நிலம்‌, நீர்‌, ஆகாயப்பரப்பும்‌ அதன்‌ 
வளங்களும்‌. இயற்கையின்‌ சமனிலையினைப்‌ பாதிக்காவண்ணம்‌ 
பாதுகாக்கப்படும்‌. இயற்கையின்‌ வளங்கள்‌ பாவற்றின்‌ மீதும்‌ எமது எதிர்கால 
சந்ததியும்‌ கொண்டிருக்கும்‌ உரிமையினை. ஏற்றுக்கொண்டு தற்போதைய 
தலைமுறையினரின்‌ இயற்கை வள நுகர்வு எல்லைகள்‌ வரையறுக்கப்படூம்‌. 


20. எமது. தேசத்தில்‌ கிடைக்கக்கூடிய சூரியவலு, காற்று, கடல்‌ 
அலைகளின்வலு உள்ளிட்ட மீளப்புதுப்பிக்கப்படக்கூடிய சக்திமூலங்கள்‌ 
வளர்த்தெடுக்கப்படுவதும்‌, போரின்போது வலிந்து அழிக்கப்பட்ட தமிழீழ தேசிய 
அடையாளமும்‌ இயற்கைவளமுமாகிய பனைமரம்‌ உட்பட்ட வனவளங்கட்கான 
மீள்வனமாக்கல்‌ முயற்சியும்‌ முன்னுரிமைபெறும்‌. 


குடியுரிமைக்‌ கொள்கை 

21. பிறப்பாலோ, பிறப்புவழி சந்ததிமுறையாலோ தமிழீழத்துடன்‌ 
தொடர்புகளைக்‌ கொண்டிருப்பவர்கள்‌ உலகின்‌ எப்பகுதியில்‌ வசித்தாலும்‌ 
தமிழீழக்‌ குடியுரிமைக்குத்‌ தகைமை உடையவராவர்‌. குடியேறுவதன்‌ மூலம்‌ 
குடியுரிமைக்குத்‌ தகைமை பெறுவதும்‌ தமிழீழக்‌ குடிமக்கள்‌ இருநாட்டூக்‌ 
குடியுரிமை கொண்டிருப்பதும்‌ அங்கீகாரமும்‌ ஆதரவும்‌ பெறும்‌. 


தமிழீழ விடுதலைப்‌ போராட்டத்தில்‌ பெரும்‌ வரலாற்று சிறப்பினைப்‌ 
பதிவதாக தமிழீழ சுதந்திர சாசன முரசறைவும்‌ அதனையொட்டி 
இடம்பெற்றிருந்த மாநாடும்‌ அமைந்திருந்தது. அடிமை ஒழிப்புக்‌ குரல்‌ 
கொடூத்த பெருமகன்‌ “திரு “தாடூஸ்‌ ஸ்டீவன்சன்‌” அவர்களின்‌ 
பிறப்பிடமாகிய அமெரிக்காவின்‌ பென்சில்வேனிய மாநிலத்தின்‌ 
லாங்காஸ்டர்‌ நகரில்‌ தமிழீழ சுதந்திர சாசனம்‌ மே 18ம்‌ நாள்‌ 
சனிக்கிழமை (18.05.2013) தமிழீழ ஆர்வலர்கள்‌, மனித உரிமை 
ஆர்வலர்கள்‌, அறிஞர்கள்‌, சட்ட வல்லுனர்கள்‌, நாடுகடந்த தமிழீழ 
அரசாங்கத்தின்‌ நாடாளுமன்ற உறுப்பினர்கள்‌, மேற்சபை உறுப்பினர்கள்‌ 
எனப்‌ பல்வகைப்‌ பேராளர்கள்‌ முன்னிலையில்‌ தமிழீழ சுதந்திர சாசனம்‌ 
பிரதமர்‌ வி. உருத்திரகுமாரன்‌ அவர்களால்‌ முரசறையப்பட்டது. 

